

РЕПУБЛИКА СЕВЕРНА МАКЕДОНИЈА  
ДРЖАВНА ИЗБОРНА КОМИСИЈА

# РЕВИДИРАН РОКОВНИК

за извршување на изборните дејствија  
за спроведување на избори  
за членови на советите на општините  
и советот на градот Скопје  
и за градоначалници на општините  
и градоначалник на градот Скопје,  
**2021 година**

## **СОДРЖИНА:**

1. Распишување и одржување на изборите .....	2
2. Органи за спроведување на изборите .....	3
3. Избирачки список и јавен увид.....	3
4. Предлагање на листи на кандидати.....	5
5. Прием на листи на кандидати .....	4
6. Задолжителна едукација на изборни органи .....	10
7. Изборна кампања .....	10
8. Финансиски извештаи .....	14
9. Описи на избирачки места .....	15
10. Набљудување на изборите .....	16
11. Спроведување на изборите .....	16
12. Втор круг за гласање на градоначалник .....	20
13. Евентуално прегласување .....	20
14. Защитата на избирачкото право .....	20





**РЕПУБЛИКА СЕВЕРНА МАКЕДОНИЈА  
ДРЖАВНА ИЗБОРНА КОМИСИЈА  
СКОПЈЕ**



Согласно Решението за распишување на Избори за членови на советите на општините и советот на градот Скопје и за градоначалници на општините и градоначалник на градот Скопје (во втората половина на октомври 2021 година) донесено од Претседателот на Собранието на Република Северна Македонија, а врз основа на членовите 12, 16 став (1) и 31 од Изборниот законик („Службен весник на Република Македонија“, број 40/06, 136/08, 148/08, 155/08, 163/08, 44/11, 51/11, 54/11, 142/12, 31/13, 34/13, 14/14, 30/14, 196/15, 35/16, 97/16, 99/16, 136/16, 142/16, 67/17, 125/17, 35/18, 99/18, 140/18, 208/18, 27/19 и „Службен весник на Република Северна Македонија“, број 98/19, 42/20, 74/21 и 215/21) Државната изборна комисија на седницата одржана на **16.09.2021** година, донесе:

**РЕВИДИРАН РОКОВНИК**

**за извршување на изборните дејствија за спроведување на избори  
за членови на советите на општините и советот на градот Скопје и  
за градоначалници на општините и градоначалник на градот Скопје**

**I. РАСПИШУВАЊЕ И ОДРЖУВАЊЕ НА ИЗБОРИТЕ**

I. 1. Актот за распишување на изборите го донесува претседателот на Собранието и со него се определува денот од кога почнуваат да течат роковите за извршување на изборните дејствија и денот на одржувањето на изборите. Актот за распишување на изборите се доставува до Државната изборна комисија (во натамошниот текст: ДИК), Министерството за надворешни работи (во натамошниот текст: МНР) и Министерството за правда (во натамошниот текст: МП). Актот за распишување на изборите се објавува во „Службен весник на Република Северна Македонија“. Од денот на распишувањето на изборите до денот на одржувањето на изборите не може да помине повеќе од 90 дена, ниту помалку од 70 дена. (член 12).

I. 2. Изборите за членови на советите на општините и советот на градот Скопје и за градоначалници на општините и за градоначалник на градот Скопје

**(во натамошниот текст: Локални избори) ќе се одржат истовремено во сите општини, на 17 октомври 2021 година (ден недела).**

I.3. Јавните фондови, јавните претпријатија и сите други правни лица што располагаат со државен капитал, се должни до Државната комисија за спречување на корупција (во натамошниот текст: ДКСК) да достават податоци за бројот, видот, регистарската таблица и возната состојба на моторните возила со кои располагаат.

Податоците се доставуваат во електронска форма на образец кој на предлог на ДКСК го пропишува **ДИК, најдоцна до 25 септември до 24.00 часот.**

ДКСК на својата веб страна го објавува Регистарот на службени моторни возила на јавните фондови, јавните претпријатија и сите други правни лица што располагаат со државен капитал.

Доколку правните лица не достават податоци за бројот, видот, регистарската таблица и возната состојба на моторните возила со кои располагаат во предвидениот рок, ДКСК покренува прекршочна постапка **во рок од 15 дена од истек на рокот за доставување на податоците.**

## II. ОРГАНИ ЗА СПРОВЕДУВАЊЕ НА ИЗБОРИТЕ

II.1. ДИК ги формираше општинските изборни комисии (во натамошниот текст: ОИК) и изборната комисија на градот Скопје (во натамошниот текст: ИКГС) согласно член 32 од Изборниот законик (во натамошниот текст: ИЗ), односно по истекот на мандатот на претходната комисија.

ОИК ги формираше избирачките одбори (во натамошниот текст: ИО).

ДИК ги дополнува ОИК и ИКГС со нови членови и заменици на место на членовите и замениците на кои по разни основи им престанал мандатот во комисиите. Одлуките со кои се формираат односно дополнуваат ОИК и ИКГС се објавуваат во „Службен весник на Република Северна Македонија“.

ОИК ги дополнува ИО со нови членови и заменици на место на членовите и замениците на кои по разни основи им престанал мандатот.

II.2. ОИК доставува барање до политичките партии во опозиција, кои на последните избори за пратеници освоиле најмногу гласови и политичките партии на власт, кои на последните избори за пратеници освоиле најмногу гласови, да достават предлози за членови на ИО и нивни заменици, заради формирање на ИО.**(најдоцна до 1 септември)**

II.3. Политичките партии во опозиција, кои на последните избори за пратеници освоиле најмногу гласови и политичките партии на власт, кои на последните избори за пратеници освоиле најмногу гласови, предлозите за членови на ИО и нивните заменици ги доставуваат до ОИК **во рок од пет дена од денот на добивањето на известувањето.** (член 38 став (7) и (8)).

### **III.ИЗБИРАЧКИ СПИСОК И ЈАВЕН УВИД**

**III.1.** ДИК веднаш по распишувањето на изборите, доставува до Министерството за внатрешни работи (во понатамошниот текст: МВР) барање за доставување на податоци за граѓаните, согласно член 43 став (1) и член 45 став (1) и (2) од Изборниот законик, **на 6 август - веднаш по распишувањето на изборите.**

**III.2.** МВР, бараните податоци за граѓаните од член 43 став 1 и член 45 став (1) и (2) од Изборниот законик, ги доставува до ДИК во рок од 48 часа од денот на распишувањето на изборите, на магнетен медиум, кои задолжително го содржат единствениот матичен број на граѓанинот (ЕМБГ), **најдоцна на 8 август.**

**III.3.** ДИК најдоцна 15 дена од денот на распишувањето на изборите, Избирачкиот список го става на јавен увид во своите подрачни одделенија и канцеларии. Јавниот увид трае 20 дена (член 49 став (1) и (4)).

**Јавниот увид започнува                    21 август**

**Јавниот увид трае до                    9 септември, 24:00 часот**

**III.4.** Граѓаните, барањето за запишување, дополнување или бришење на податоците во изводите на Избирачкиот список што е ставен на јавен увид ги поднесуваат писмено до подрачното одделение на ДИК или месната канцеларија на подрачјето на живеење, или по електронска пошта до Државната изборна комисија. Со барањето се приложуваат и потребните докази. Барањата за запишување, дополнување или бришење на податоци во Избирачкиот список се поднесуваат во периодот **од 21 август до 9 септември.**

**III.5.** Управите на казнено - поправните установи за време на јавниот увид им овозможуваат на лицата кои се во притвор или се наоѓаат на извршување казна затвор да извршат увид во избирачкиот список. Барањето за запишување, дополнување или бришење на податоците во посебните изводи од Избирачкиот список за време на јавниот увид, државјаните на Република Северна Македонија кои се во притвор или се наоѓаат на извршување казна затвор го поднесуваат преку органот надлежен за извршување на санкциите до ДИК (член 50-б), **од 21 август до 9 септември.**

**III.6.** ДИК по барањата и пријавите на граѓаните е должна да одлучи со решение во рок од 24 часа од денот на приемот на барањето. (член 51 став (1)).

**III.7.** Против решението со кое се одбива барањето, граѓанинот во рок од 24 часа од приемот на решението може да поднесе тужба до Управниот суд (во понатамошниот текст: УС) по електронски пат. (член 51 став (2)).

**III.8.** По тужба, УС решава во рок од 24 часа по приемот на тужба и одлуката веднаш му ја доставува на тужителот по електронски пат. (член 51 став (3)).

**III.9.** Правосилното решение на Управниот суд на Република Северна Македонија донесено по тужбата за запишување, промена и бришење е составен дел на потпишаниот Избирачки список од страна на ДИК. (член 51 став (4)).

**III.10.** ДИК во рок од пет дена од денот на завршување на јавниот увид, избирачкиот список го доставува до политичките партии (член 49-а став (1)), **најдоцна на 16 септември.**

**III.11.** Политичките партии во рок од пет дена од денот на приемот на избирачкиот список до ДИК доставуваат барање за запишување, дополнување или бришење на податоци (член 49-а став (2)), **најдоцна на 20 септември.**

**III.12.** ДИК по поднесеното барање одлучува со решение во рок од 3 дена од денот на приемот на барањето, согласно Правилникот за методологија за целосен пристап, вршење промени и бришење на податоци во Избирачкиот список (член 49-а став (3))

**III.13.** Против решението на ДИК, политичката партија може да се поднесе тужба до Управниот суд во рок од 24 часа од приемот на решението (член 49-а став (4))

**III.14.** Управниот суд е должен да одлучи во рок од 24 часа од денот на приемот на тужбата (член 49-а став (5)).

**III.15.** Министерството за внатрешни работи во рок од еден ден од завршувањето на јавниот увид **на 10 септември** доставува, листа на државјани кои поднеле барање за издавање нова лична карта или патна исправа <sup>по</sup> било кој основ од денот на распишување на изборите до денот на завршување на јавниот увид и листа на лица кои ќе наполнат 18 години до денот на изборите. ДИК податоците за овие лица ги впишува во избирачкиот список по службена должност (член 43 став(7)).

**III.16.** Органот надлежен за извршување на санкциите, најдоцна 30 дена пред денот определен за избори доставува податоци за лицата кои се во притвор или се наоѓаат на издржување казна затвор врз основа на евиденцијата што ја води овој орган до ДИК. Податоците се доставуваат на магнетен медиум и задолжително го содржат единствениот матичен број на граѓанинот (ЕМБГ). (член 44), **најдоцна на 16 септември.**

**III.17.** Министерството за труд и социјална политика (во понатамошниот текст: МТСП), најдоцна 30 дена пред денот определен за избори, врз основа на сопствена евиденција и врз основа на доставените податоци од одговорните лица во установите за вонсемејно згрижување, до Државната изборна комисија доставуваат податоци за лицата кои се пријавиле за гласање во установи за вонсемејно згрижување (член 44 ст. (2), **најдоцна на 16 септември.**

**III.18.** Основните судови до Државната изборна комисија доставуваат податоци за лицата на кои со правосилна судска одлука им е целосно одземена деловната

способност или делумно одземена деловна способност при што судот утврдил дека лицето нема способност да изрази правно релевантна волја на избори и податоци за лицата на кои им е изречена мерката притвор, **најдоцна до 18 септември**.

**III.19.** Избирачкиот список во кој се извршени сите промени кои произледеле од јавниот увид, отпечатен во вид на изводи, ДИК го заклучува најдоцна 15 дена по завршениот јавен увид (член 52), **најдоцна на 24 септември**.

**III.20.** ДИК го потпишува заклучениот Избирачки список, односно изводите од Избирачкиот список на кои се гласа, најдоцна 15 дена пред денот на одржувањето на изборите (член 31 ст. (2) т.31), **најдоцна на 1 октомври**.

#### **IV.ПРЕДЛАГАЊЕ НА ЛИСТИ НА КАНДИДАТИ**

**IV.1.** Потписите на избирачите во постапката на кандидирање се собираат пред службените лица на ДИК и пред надлежен нотар на образец утврден од ДИК. Подносителот на листа определува пред кои нотари ќе се собираат потписи и за тоа ја известува ДИК, која на својата интернет страна објавува листа на нотари пред кои подносителите на листа собираат потписи. Трошоците за собирање на потписи пред нотар ги сноси подносителот на листата. Собирањето потписи започнува **десетиот ден од денот на распишувањето на изборите и трае 15 дена**. Секој избирач својот потпис може да го даде за повеќе листи на кандидат за градоначалник. Избирачите кои ја поднесуваат листата треба да имаат избирачко право и постојано живеалиште на подрачјето на општината (член 63).

**Собирањето потписи започнува**

**16 август**

**Собирањето потписи трае до**

**30 август до 24:00 часот**

**IV.2.** Кога подносител на листа на кандидат за градоначалник е група избирачи, потребно е да се соберат (член 62):

- во општината до 10.000 жители најмалку 100 потписи од запишаните избирачи во изводот од Избирачкиот список за општината,
- во општината од 10.001 до 30.000 жители најмалку 150 потписи од запишаните избирачи во изводот од Избирачкиот список за општината,
- во општината од 30.001 до 50.000 жители најмалку 250 потписи од запишаните избирачи во изводот од Избирачкиот список за општината,
- во општината од 50.001 до 100.000 жители најмалку 350 потписи од запишаните избирачи во изводот од Избирачкиот список за општината,
- во општината над 100.001 жители најмалку 450 потписи од запишаните избирачи во изводот од Избирачкиот список за општината и
- во градот Скопје најмалку 1.000 потписи од запишаните избирачи во изводот од Избирачкиот список на подрачјето на градот Скопје.

**IV.3.** Листите на кандидати за членови на советот и листата на кандидат за градоначалник на општината, овластените претставници на предлагачите ги доставуваат до ОИК.

Листите на кандидати за членови на советот на градот Скопје и листата на кандидат за градоначалник на градот Скопје, овластените претставници на предлагачите ги доставуваат до ИКГС (член 66 став (3)).

**Листите на кандидат/и се доставуваат најдоцна на 11 септември, до 24:00 часот- 35 дена пред денот на одржување на изборите (член 66 став (4)).**

**IV.4.** ОИК по приемот на листата на кандидати, утврдува дали истата е поднесена во утврдениот рок и составена во согласност со одредбите на Изборниот законик. ОИК проверува дали кандидатите за градоначалник ги исполнуваат условите предвидени во член 7 став 2, 3 и 4 од Изборниот законик, преку проверка на податоците во соодветните регистри и евидентции на надлежните институции. Институциите кои ги поседуваат податоците за исполнетост на условите се должни истите да ги достават во електронска форма на комисијата во рок од 24 часа од приемот на барањето без никаков надомест (член 67 ст. (3)).

**ОИК врши проверка на листите веднаш односно најдоцна во рок од 24 часа од приемот на листата.**

**ОИК доставува барање до институциите кои ги поседуваат податоците за исполнетост на условите веднаш односно најдоцна на 12 септември - 24 часа од приемот на листата.**

**Институциите кои ги поседуваат податоците за исполнетост на условите, податоците ги достават до ОИК, во електронска форма во рок од 24 часа од приемот на барањето.**

**IV.5.** Ако ОИК / ИКГС утврди дека листата е поднесена во определениот рок и е составена во согласност со одредбите на Изборниот законик, поднесената листа ќе ја потврди со решение **веднаш, а најдоцна во рок од 24 часа.**

**IV.6.** Ако ОИК / ИКГС утврди дека во листата има одделни неправилности, ќе го повика овластениот претставник на подносителот на листата да ги отстрани неправилностите во рок од 48 часа од приемот на известувањето на комисијата за неправилностите (член 67 став (2)).

**IV.7.** Ако ОИК / ИКГС утврди дека констатираните неправилности или пропусти, подносителите на листата ги отстраниле во законскиот рок, поднесената листа ќе ја потврди со решение (член 67 став(5)).

**IV.8.** Во случај на неправилности од членот 67 став (2) од Изборниот законик, подносителот на листата може да го замени предложениот кандидат што не ги исполнува условите со нов кандидат во истиот рок од 48 часа и за истиот е должен самиот да ги обезбеди доказите за исполнување на условите предвидени во член 7 став (2), (3) и (4) од Изборниот законик (член 67 ст. (4))

**IV.9.** Ако ОИК / ИКГС утврди дека листата е поднесена ненавремено, односно по истекот на рокот определен со овој роковник, поднесената листа ќе ја отфрли со решение во рок од 24 часа од приемот на листата (член 67 став(6)).

**IV.10.** Ако ОИК / ИКГС утврди дека констатираните неправилности или пропусти, подносителот на листата не ги отстранил во рокот од 48 часа, поднесената листа ќе ја отфрли со решение најдоцна во рок од 24 часа, сметајќи од истекот на рокот за отстранување на неправилностите (член 67 став(6)).

**IV.11.** ОИК / ИКГС по потврдување, листите на кандидат/и ги доставува до ДИК заради утврдување на редоследот во единствената листа на кандидат/и согласно член 68 ставовите (1) и (2) од Изборниот законик. (член 37 ст. (4) т.1 и 2, чл. 68 ст. (1) и (3) од Изборниот законик) **веднаш по потврдувањето на листите односно најдоцна на 18 септември.**

**IV.12.** Подносителите на листи или кандидатура можат преку своите овластени претставници да поднесат писмено барање за повлекување на листата односно кандидатурата во рок од 48 часа од донесување на решението за потврдување на конечните листи од согласно членот 67 став (5) од Изборниот законик. Кога се работи за повлекување на кандидатската листа истата единствено може да се повлече во целост.

**IV.13.** Листа на кандидат за градоначалник односно листа на кандидати за членови на совет, кои се поднесени од ист подносител добиваат ист реден број во сите општини и градот Скопје. Редоследот на кандидати во листата на кандидати, ДИК го утврдува со ждрепка и тој број е ист во сите општини и градот Скопје, а во општината односно градот Скопје каде нема да има свој претставник, соодветниот број на подносителот на листата ќе биде изоставен и на негово место ќе биде напишан редниот број на наредниот носител без оставање на празно место. Листите на кандидат/и предложени од коалиција предводена од една иста политичка партија, без разлика на бројот на политичките партии во коалицијата во различни општини односно градот Скопје, имаат ист реден број.

ДИК во соработка со ОИК / ИКГС, за активностите што ќе ги превземе во согласност со Изборниот законик, задолжително претходно ги известува овластените претставници на подносителите на листите. (член 31 ст.2 т.5а, 68 став (4) и (5) и 69 од Изборниот законик)

**Најдоцна на 22 септември** ДИК и ОИК / ИКГС ги известуваат овластените претставници за одржување на ждрепката.

**Ждрепката за утврдување на единствена листа на кандидат/и** ДИК ќе ја одржи **најдоцна на 23 септември.**

**IV.14.** ОИК / ИКГС утврдената единствена листа на кандидат/и ќе ги огласи **најдоцна 23 дена пред денот определен за одржување на изборите** во сите населени места и на избирачките места во општината. Утврдените листи на кандидат/и во општините во кои најмалку 20% од граѓаните зборуваат службен

јазик различен од македонскиот јазик, се објавуваат покрај на македонски јазик и неговото кирилско писмо и на службениот јазик и писмо што го употребуваат граѓаните во таа општина. (член 69 став (4), (5) и (6))**најдоцна на 23 септември, до 24:00 часот.**

**IV.15.** ДИК утврдените единствени листи на кандидат/и ќе ги објави на својата интернет страна **најдоцна 23 дена пред денот определен за одржување на изборите** (член 69 став (2))**најдоцна на 23 септември.**

**IV.16.** Ако некој од кандидатите кои се предложени на потврдената кандидатска листа за избор на член на совет на општината и Градот Скопје умре во периодот од денот на потврдувањето на кандидатските листи, политичката партија односно коалицијата, кои го предложиле тој кандидат, можат на местото на истиот да предложат друг кандидат, а ако е предложен од страна на група на избирачи може наместо него да предложат друг кандидат без собирање на потписи во постапката за кандидирање утврдена со Изборниот законик, **најдоцна до 10 дена пред денот на одржувањето на изборите** (член 67-а став 1) – **најдоцна на 06 октомври – 24:00 часот.**

**IV.17.** Кандидатската листа за избор на член на совет на општината и Градот Скопје, заменета со нов кандидат, се објавува на начин утврден со Изборниот законик за објавување на единствената листа **во рок од 24 часа од денот на извршената измена на кандидатот на кандидатската листа**(член 67-а став 4).

**IV.18.** Ако некој од потврдените кандидати на кандидатска листа за избор на член на совет на општината и Градот Скопје умре во период пократок од 10 дена пред денот на одржувањето на изборите, кандидатската листа останува во сила (член 67-а став (5)).

**IV.19.** Ако некој од кандидатите кои се предложени на потврдената кандидатска листа за избор на градоначалник на општината и Градот Скопје умре во периодот од денот на потврдувањето на кандидатските листи, политичката партија односно коалицијата, кои го предложиле тој кандидат, можат на местото на истиот да предложат друг кандидат, а ако е предложен од страна на група на избирачи може наместо него да предложат друг кандидат без собирање на потписи во постапката за кандидирање утврдена со Изборниот законик, **најдоцна до 10 дена пред денот на одржувањето на изборите** (член 67-б став (1)) – **најдоцна на 6 октомври – 24:00 часот.**

**IV.20.** Кандидатската листа за избор на градоначалник на општината и Градот Скопје заменета со нов кандидат, се објавува на начин утврден со Изборниот законик за објавување на единствената листа **во рок од 24 часа од денот на извршената измена на кандидатот на кандидатската листа**(член 67-б став 2).

**IV.21.** Ако некој од потврдените кандидати на кандидатските листи за избор на градоначалник на општината и Градот Скопје, умре во период пократок од 10 дена пред одржувањето на изборите, замената на кандидатот на кандидатската листа ќе се изврши во постапка пропишана во член 67-б ставовите 1 и 2 од Изборниот законик, а надлежната изборна комисија во соработка со ДИК ќе определи поместување на датумот на одржувањето на изборите за таа општина за 14 дена. (член 67-б став (3)).

**IV.22.** Секој подносител на листа на кандидатите за избор на членови на совет и градоначалник, има право да определи претставник и негов заменик кои ќе ја следат работата во изборните органи (ДИК, ОИК/ИКГС и ИО) од започнувањето на изборите се до утврдувањето и објавувањето на резултатите. За овластен претставник и негов заменик пред изборните органи, не може да биде лице утврдено за кандидат (член 22 став (1) и (3)).

**IV.23.** Подносителот на листата на претставникот му издава овластвување и за тоа ги известува изборните органи **најдоцна два дена пред денот на изборите** (член 22 став 4), **најдоцна на 14 октомври - до 24:00 часот.**

**IV.24.** Од денот на донесување на одлуката за распишување на избори, политичките партии учесници во изборниот процес, потпишуваат Кодекс за фер и демократски избори. **Датумот на потпишувањето го определува ОИК, а потпишувањето ќе се одржи пред почетокот на изборната кампања најдоцна до 26 септември.** Со Кодексот, учесниците во изборниот процес недвосмислено се обврзуваат дека нема да вршат никаков притисок или обид за притисок врз вработените во јавната и државната администрација, во други институции или установи финансиирани од Буџетот на Република Северна Македонија, буџетите на општините и Градот Скопје, како и во трговски друштва и претпријатија со државен капитал. Со Кодексот учесниците во изборниот процес, исто така, недвосмислено се обврзуваат дека никедно вработено лице или граѓанин нема да биде предмет на било каква закана по однос на своето вработување и социјална сигурност како резултат на нивното поддржување или неподдржување на било која политичка партија или кандидат.(член 8-в) согласно планот и програмата на ДИК.

## **V. ЗАДОЛЖИТЕЛНА ЕДУКАЦИЈА НА ИЗБОРНИТЕ ОРГАНИ**

**V.1.** ДИК врши задолжителна едукација на членовите на ОИК и им издава уверенија на начин и во рокови пропишани со програмата. (член 31 став 2 точка 7) **согласно планот и програмата на ДИК.**

**V.2.** ОИК врши, ја организира и спроведува едукацијата на членовите на ИО според планот и програмата на ДИК и им издава уверенија за завршена обука (член 37 став 2 точка 5).

**V.3.** Кампањите на ДИК за едукација на гласачите за остварување на избирачкото право и за фер и демократски избори не се сметаат за платено политичко рекламирање. Од денот на распишување на изборите се до денот на завршување на гласањето, радиодифузерите, печатените медиуми и електронските медиуми (интернет порталите) чии финансиски средства за платено политичко рекламирање се обезбедуваат од Буџетот на Република Северна Македонија, задолжително емитуваат односно објавуваат без надомест информативни и едукативни кампањи на ДИК за граѓаните поврзани со изборниот процес користејќи пристапен и достапен формат и јазик како и на знаковен јазик во траење од 30 секунди на секои 3 часа. Тие треба да бидат издвоени од другиот дел од програмата како бесплатно емитување и нивниот нарачател да биде јасно означен.

## **VI.ИЗБОРНА КАМПАЊА**

**VI.1.** Заради прибирање на средства за финансирање на изборната кампања, политичката партија, коалиција, носителот на независна листа од група избирачи односно лица кои имаат намера да се кандидираат, пред надлежниот орган задолжително обезбедуваат ЕДБ со назнака „за изборна кампања“ и кај носител на платен промет во Република Северна Македонија отвораат трансакциска сметка со назнака „за изборна кампања“ и истите не може да се користат за друга намена.

**Субјектите се должни да обезбедат ЕДБ и да отворат трансакциска сметка најдоцна 48 часа по потврдување на листата на кандидат/и, а најрано 48 часа по распишување на изборите и во тој рок од 48 часа доказот за обезбеден ЕДБ и отворената трансакциска сметка се доставува до надлежната ОИК.**

**Трансакциска сметка се затвора во рок од 45 дена од денот на објавувањето на конечните изборни резултати од одржаните избори**(член 71 ставови (1), (2) и (11)).

**VI.2.** Во случај на неподнесување, односно непотврдување на листата на кандидати, субјектите од член 71 став (1) кои обезбедиле ЕДБ и отвориле трансакциска сметка должни се непотрошени донации да ги вратат на давателите на донацијата сразмерно на донираниот износ **во рок од 15 дена и се должни веднаш да ја затворат трансакциската сметка.**

**VI.3.** Ако политичката партија, коалиција, носителот на независна листа од група избирачи односно лицата кои имаат намера да се кандидираат не обезбедат ЕДБ и не отворат трансакциска сметка во предвидените рокови, потврдената листа на кандидат се отфрла со решение на надлежната ОИК (член 71 став 4) **веднаш а најдоцна во рок од 24 часа.**

**VI.4.** За изборна кампања се смета јавно собирање и други јавни настани организирани од страна на учесникот во изборната кампања, јавно истакнување на плакати, видео презентации на јавни места, изборно медиумско и интернет претставување, дистрибуирање на печатени материјали и јавно претставување на

потврдените кандидати од надлежните изборни органи и нивните програми. Изборната кампања започнува 20 дена пред денот на изборите и во првиот и вториот круг на гласање не смее да трае 24 часа пред денот на изборите и на денот на изборите.

**Изборна кампања за прв круг на гласање**

**Започнува на 27 септември во 00:00 часот и трае до 24:00 часот на 15 октомври**

**Изборна кампања за втор круг на гласање**

**Трае до 24:00 часот на 29 октомври**

**VI.5.** Подносителите на листи на кандидат можат да поднесат приговор за непочитување на одредбите за изборната кампања (Член 69-а). ДИК е должна да ги испита наводите, да постапи по поднесениот приговор и да ја образложи својата одлука во рок од 72 часа од денот на поднесувањето на приговорот. Против одлуката на ДИК, подносителот на приговорот има право на тужба до Управниот суд во рок од 48 часа од приемот на одлуката. Управниот суд е должен да донесе одлука во рок од 72 часа по приемот на тужбата.

**ДИК одлучува по поднесен приговор најдоцна во рок од 72 часа од денот на поднесувањето.**

**Против одлуката на ДИК се поднесува тужба до Управен суд во рок од 48 часа од приемот на одлуката.**

**Управниот суд одлучува во рок од 72 часа од приемот на тужбата.**

**VI.6.** Радиодифузерите се должни да го снимаат излезниот сигнал на својата програма од денот на распишување на изборите до нивното завршување, а снимките од целокупната програма да ги чуваат најмалку 30 дена по завршување на изборите.

На барање од Агенцијата за аудио и аудиовизуелни медиумски услуги (АВМУ), радиодифузерите се должни најдоцна во рок од 48 часа од добивањето на барањето, на Агенцијата да му достават снимки од бараната еmitувана програма, како и други податоци поврзани со медиумското покривање на изборите. (член 75-г став 1 и 2)

**VI.7.** Регистрациите на радиодифузерите, печатените медиуми и електронските медиуми (интернет портали) чие барање за упис е потврдено со Решение во Регистарот на радиодифузери, печатени медиуми и електронски медиуми (електронски портали) на ДИК усвоен на 21та Седница на Државна изборна комисија на 10.09.2021 година, **остануваат во сила и се важечки, односно истите не треба повторно да поднесуваат барања за упис во ДИК.**

Радиодифузерите кои **се претходно регистрирани** во ДИК се должни да достават нови (корегирани) ценовници согласно член 75-ѓ став (9) од Законот за изменување и дополнување на Изборниот Законик објавени во Сл. Весник бр. 215/21 од 16.09.2021 година, **најдоцна до 19 септември (недела) до 24.00 часот**, додека печатените медиуми доколку имаат корекција на своите доставени ценовници можат да достават нови (корегирани) ценовници во истиот рок.

Сите радиодифузери и печатени медиуми кои **претходно не се регистрирани** во Регистарот на ДИК бр. 11-1994/1 од 16.09.2021 година (не поднеле барање за упис, немале комплетна документација или го пропуштиле рокот) **имаат право да поднесат ново барање до ДИК и да се регистрираат најдоцна до 19 септември до 24,00 часот.** Овие радиодифузери и печатени медиуми со барањето за регистрација се должни да достават и ценовници согласно член 75-ѓ став (9) од Законот за изменување и дополнување на Изборниот Законик објавен во Сл. Весник бр. 215/21 од 16.09.2021 година.

Радиодифузерите и печатените медиуми што нема да се регистрираат или што нема да достават нови (корегирани) ценовници **најдоцна до 19 септември (недела) – до 24 часот,** нема да имаат право да користат финансиски средства за платено политичко рекламирање, обезбедени од Буџетот на Република Северна Македонија.

Регистарот на радиодифузери, печатени медиуми и електронски медиуми (интернет портали) се води врз основа на поднесено барање за упис до ДИК, со прилог тековна состојба издадена од Централен регистар на Република Северна Македонија, не постара од 30 дена. (член 75-ѓ ст. (6) и (7)).

**Барањата за упис со прилог тековна состојба се поднесуваат електронски на следната електронска адреса [mediumi@sec.mk](mailto:mediumi@sec.mk) или во архивата на ДИК на бул. Св. Кирил и Методиј бр. 54, 1000 Скопје, **најдоцна на 19 септември, 24:00 часот.****

**VI.8.** Радиодифузерите, печатените медиуми и електронските медиуми (интернет порталите) **се должни во рок од пет дена од денот на распишувањето на изборите** да утврдат ценовници за платено политичко рекламирање на учесниците во изборниот процес.

Ценовниците не смеат да се менуваат до конечно завршување на изборниот процес.

Радиодифузерите се должни корегираните ценовници да ги достават до АВМУ, ДИК, ДЗР и ДКСК **во рок од три дена од денот на објавување на Ревидираниот Роковник,** (член 75-ѓ ст. (3), (5), (8) и (9), **најдоцна на 19 септември, 24 часот.**

**Печатените медиуми кои имаат корекција на ценовниците се должни истите да ги достават до ДИК, ДКСК и ДЗР, **најдоцна на 19 септември, 24 часот.****

**VI.9.** Државната изборна комисија е должна да ги потврди и објави на нејзината веб страна доставените ценовници со просечно пресметаните цени утврдено од радиодифузерите и печатените медиуми, како и да ги објави ценовниците со цените утврдени од електронските медиуми, (интернет порталите), согласно член 75-ѓ став (3) и (9) од ИЗ, во рок од 10 дена од истекот на рокот за доставување на ценовниците утврдени во ставот (3) на овој член.

Доколку Државната изборна комисија утврди неправилности во ценовниците од радиодифузерите го известува соодветниот медиум да изврши корекција на ценовникот во рок од 72 часа од приемот на известувањето.

**Радиодифузерите кои што нема да постапат по известувањето за корекција на ценовниците во наведениот рок го губат правото да бидат регистрирани за платено политичко рекламирање.**

**VI.10.** Во периодот од утврдување на ценовниците до започнување на изборната кампања, радиодифузерите, печатените медиуми и електронските медиуми (интернет порталите) се должни најмалку двапати јавно да ги објават ценовниците на своите програми, односно во своите изданија или интернет страници. (член 75-ѓ став (4))

**VI.11.** Учесникот во изборната кампања не може да нарача платено политичко рекламирање од радиодифузерите, печатените медиуми и електронски медиуми (интернет портали) кои не се регистрирани во Регистарот на радиодифузери, печатени медиуми и електронски медиуми (интернет портали) кој го води ДИК и да ги исплати од средства на трансакциската сметка за изборна кампања.

**VI.12.** АВМУ е должна од денот на распишување на изборите да доставува седмични извештаи до ДИК, а за време на изборната кампања дневни извештаи и истите ги објавува на веб страната на Агенцијата. (член 76-в став (1) и (2))

**VI.13.** За исполнување на законските обврски на радиодифузерите, печатените медиуми и електронски медиуми (портали) во делот на објавувањето на платено политичко рекламирање, финансиски средства се обезбедуваат од средствата на Буџетот на Република Северна Македонија.

Државната изборна комисија ги исплаќа трошоците за објавеното платено политичко рекламирање врз основа на доставена фактура од страна на радиодифузерите, печатените медиуми и електронските медиуми (интернет портали) **во рок од 30 дена од објавување на конечните резултати.**

Прилог на доставената фактура е Договорот, медиа план од учесникот во изборната кампања и Извештај за реализирани услуги изготвен од радиодифузерите, печатените медиуми и електронските медиуми (интернет портали) (член 76-д ст. (1) и (3)).

Медиа планот и Извештајот за реализирани услуги се поднесуваат на обрасци пропишани, донесени и објавени од Државната изборна комисија.

**VI.14.** Пред исплатата на трошоците за објавеното платено политичко рекламирање, АВМУ е должна да достави Извештај за платено политичко рекламирање на радиодифузерите до ДИК **на 20-тиот ден од настапувањето на предизборниот молк за прв круг и втор круг** доколку се одржува (член 76-д ст. (8)).

**VI.15.** Радиодифузерите се должни Извештајот за реализирани услуги да го достават до АВМУ **во рок од 5 дена од настапување на предизборниот молк за прв круг (20 октомври) и втор круг (3 ноември)** доколку се одржува.

Извештајот за реализирани услуги на радиодифузерите треба да биде потврден од АВМУ **во рок од 5 дена од денот на доставување на извештајот од страна на радиодифузерите**.

Радиодифузерите, се должни да го достават потврдениот извештај до Учесникот во изборната кампања, а потоа целосната документација до ДИК **во рок од 5 дена од денот на потврдување на Извештајот**(член 76-д ст. (9)).

**VI.16.** Печатените медиуми и електронските медиуми (интернет порталите), извештајот за реализирани услуги во прилог на фактурата кој треба да содржи и примерок од објави во печатениот медиум и електронскиот медиум (интернет портал) се должни да го достават до учесникот во изборната кампања, а потоа целосната документација до ДИК **во рок од 5 дена од настапување на предизборниот молк за првиот изборен круг и вториот изборен круг доколку се одржува (за прв круг - 20 октомври, 24:00 часот / за втор круг - 3 ноември, 24:00 часот)** (член 76-д ст. (10)).

**VI.17.** Општините, градот Скопје и правните лица кои стопанисуваат со рекламните паноа и билборди се должни **во рок од 5 дена од денот на распишување на изборите** јавно да ги објават локациите и цените за закуп на рекламните паноа и билборди. Цената не смее да се менува за време на изборниот процес и истата не смее да биде поголема од просечната цена за закуп пресметана во последните пет изминати изборни циклуси. (член 78-а став (3)), **на 11 август - 5 дена од денот на распишувањето на изборите.**

**VI.18.** Општините, градот Скопје и правните лица кои стопанисуваат со рекламните паноа и билборди се должни локациите кои се нудат за политичко рекламирање да ги распоредат согласно критериумите од член 78-а став 3 од Изборниот законик, по пат на ждрепка. Ждрепката ја спроведува ДИК (член 78-а став (5) и (6)). **ДИК ја спроведува ждрепката најдоцна на 23 септември.**

**VI.19.** Резултати од испитувањата на јавното мислење поврзани со учесниците во изборниот процес **се објавуваат најдоцна пет дена пред денот определен за одржување на изборите,најдоцна на 11 октомври до 24:00 часот, за втор изборен круг најдоцна на 25 октомври до 24:00 часот**(член 77 став (1)).

**VI.20.** Општините и градот Скопје се должни да ги објават условите за добивање право за користење на местата за истакнување изборни плакати, **најдоцна 50 дена пред одржувањето на изборите, најдоцна на 27 август, 24:00 часот** (член 78 став (5)).

## VII. ФИНАНСИСКИ ИЗВЕШТАИ

**VII.1.** Учесникот во изборната кампања е должен во рок од **20 дена од денот на настапување на предизборниот молк за првиот круг (4 ноември, 24:00 часот)** и

**вториот круг на гласање(18 ноември, 24:00 часот)** доколку се одржува, да поднесе извештај со спецификација на трошоците за приходите и расходите на трансакциската сметка за изборна кампања од денот на нејзиното отворање до завршувањето на првиот изборен круг (член 84-б став (1)).

**VII.2.** Учесникот во изборната кампања е должен **на 11-тиот ден од денот на изборната кампања (7 октомври, 24:00 часот)**, да поднесе Извештај со образец за примените донацији на трансакциската сметка од член 71, став (1) од Изборниот законик за финансирање на изборната кампања (член 84-б став (2)).

**VII.3.** Учесникот во изборната кампања е должен **еден ден по завршување на изборната кампања(за прв круг – 16 октомври / за втор круг 30 октомври)** да достави Извештај со образец за примените донацији на трансакциската сметка од член 71, став (1) од Изборниот законик за финансирање на изборната кампања.

Учесникот во изборната кампања е должен **еден ден пред одржување на вториот круг на гласање (30 октомври)**, да достави Извештај со образец за примените донацији на трансакциската сметка за финансирање на изборната кампања.

Извештаите се поднесуваат на образец пропишан од министерот за финансии. Извештаите се поднесуваат до ДИК, ДЗР и до ДКСК, кои се должни да ги објават на своите веб страници. Извештаите кои што политичките субјекти ги доставуваат се должни да ги објават и на своите веб страници.

Финансиските извештаи на учесникот во изборната кампања е должен да ги изготви според одредбите на Законот за сметководството за непрофитни организации. (член 84-б став 3, 6 и 7)

**VII.4.** Учесникот во изборната кампања е должен **веднаш, а најдоцна во рок од 30 дена од денот на затворање на трансакциската сметка** да поднесе вкупен финансиски извештај со спецификација за трошоците за приходите и расходите во изборната кампања.

Финансискиот извештај се поднесува на образец пропишан од министерот за финансии.

извештај се поднесува до ДИК, ДЗР, ДКСК, Собранието на Република Северна Македонија и до Советот на општината. Финансискиот извештај, ДИК, ДЗР, ДКСК, Собранието на Република Северна Македонија и Советот на општината јавно ги објавуваат на своите веб страни.

Државниот завод за ревизија **во рок од 60 дена од денот на поднесување на извештајот** е должен да спроведе ревизија. (член 85)

**VII.5.** Радиодифузерите, печатените медиуми и електронските медиуми (интернет портали) во Република Северна Македонија се должни да поднесат извештај за рекламиот простор искористен од секој од учесниците во изборната кампања и средствата кои се платени или се побаруваат по таа основа. Извештајот се поднесува **најдоцна 15 дена по денот на завршување на изборната кампања (за прв круг - 30 октомври, 24:00 часот / за втор круг - 13 ноември, 24:00 часот)** до

Министерството за финансии (МФ), ДИК, ДЗР и до ДКСК, кои се должни да го објават на своите интернет страници. Извештајот се поднесува на образец пропишан од министерот за финансии. (член 85-а).

## VIII. ОПИСИ НА ИЗБИРАЧКИ МЕСТА

**VIII.1.** ДИК најдоцна **30 дена пред денот определен за избори** ќе ги објави описите на избирачките места по општини утврдени со Изборниот законик (член 177), **најдоцна на 16 септември**.

**VIII.2.** Промена на описот на избирачкото место се врши при промена на имињата за улиците, односно кукните броеви и доколку се зголемува бројот на избирачите или просторната оддалеченост за определено избирачко место. ДИК донесува решение со кое ја утврдува промената на описот на избирачкото место. Промена на описите на избирачките места може да се врши **најдоцна 30 дена пред денот определен за изборите** (член 169), **најдоцна на 16 септември**.

**VIII.3.** ОИК, **најдоцна 15 дена пред денот определен за одржување на изборите** ќе ги истакне на видно место објавените описи на избирачките места кои се определени за гласање со назначување од кое подрачје избирачите ќе гласаат на одделно избирачко место. Објавувањето на описите на избирачките места може да се врши и преку локалните средства за јавно информирање (член 170 став 1 и 2), **најдоцна на 1 октомври**.

## IX. НАБЉУДУВАЊЕ НА ИЗБОРИТЕ

**IX.1.** Организациите и лицата од член 161 од Изборниот законик доставуваат барање за набљудување до ДИК од денот на распишувањето на изборите а **најдоцна 10 дена пред денот на гласањето, во периодот од 6 август до 6 октомври, 24:00 часот** (член 162 став (2)).

**IX.2.** ДИК им издава овластувања на набљудувачите **најдоцна седум дена по приемот на барањето** (член 162 став (3)).

## X. СПРОВЕДУВАЊЕ НА ИЗБОРИТЕ

**X.1.** Избирачот кој не е во можност да гласа на гласачкото место (немоќно или болно лице) а сака да гласа за тоа ќе ја извести ОИК **најдоцна 7 дена пред денот определен за гласање, 9 октомври, 24:00 часот** (член 111 став (1)).

**X.2.** Избирачите кои на денот на гласањето се наоѓаат во домашен карантин и лицата на кои им е одредена мерка самоизолација, а сакаат да гласаат за тоа ќе ја

известат Општинската изборна комисија **најдоцна пет ден** пред денот определен за гласање, на 11 октомври до 24:00 часот (член 111-б став (1)).

Општинската изборна комисија по службена должност прибира податоци од Државниот санитарен и здравствен инспекторат за лица кои се пријавени за гласање согласно со член 111-б став (1) од Изборниот законик. Државниот санитарен и здравствен инспекторат е должен **во рок од 24 часа од добиеното барање** да ги достави до општинската изборна комисија податоците за лицата пријавени за гласање согласно член 111-б став (1). (член 111-б став (3)).

**X.3.** Избирачите кои на денот на гласањето се наоѓаат на издржување мерка куќен притвор, а кои сакаат да гласат, преку овластен полномошник ќе ја известат ОИК **најдоцна 3 дена пред денот определен за гласање, 13 октомври, 24:00 часот**(член 113 став (3)).

**X.4.** ДИК изборниот материјал го предава на ОИК **најдоцна во рок од 72 часа пред денот определен за одржување на изборите**(член 91 став (1)).

**X.5.** ОИК е должна **еден ден пред денот определен за одржување на изборите** да го предаде изборниот материјал на ИО. (член 92 став 1 и Упатството на ДИК).

**X.6.** Немоќните или болни лица гласаат во нивните домови еден ден пред денот определен за одржување на изборите. **Ова гласање го спроведува избирачкиот одбор надлежен за спроведување на гласањето за избирачкото место каде припаѓаат овие лица, на 16 октомври.**

**X.7.** Избирачите кои на денот на гласањето се наоѓаат во домашен карантин и лицата на кои им е одредена мерка самоизолација, гласаат во нивните домови еден ден пред денот определен за одржување на изборите. **Ова гласање го спроведува посебен избирачки одбор надлежен за спроведување на гласањето за избирачкото место каде припаѓаат овие лица, на 16 октомври.**

**X.8.** Избирачите кои на денот на гласањето се наоѓаат на издржување на казна затвор или се во притвор, гласаат во казнено – поправните домови **еден ден пред одржувањето на изборите, на 16 октомври** (член 113 ставови (1) и (4)).

**X.9.** Избирачите кои на денот на гласањето се наоѓаат на издржување мерка куќен притвор гласаат во местото каде ја издржува мерката куќен притвор, **еден ден пред денот на одржувањето на изборите, на 16 октомври** (член 113 ставови (1), (4) и (5)).

**X.10.** Лицата со статус внатрешно раселени лица гласаат во колективните домови и прифатните центри каде што се сместени **еден ден пред денот определен за одржување на изборите, на 16 октомври**(член 194 став (3) во врска со член 113 став (4)).

**X.11.** Избирачите кои на денот на гласањето се згрижени во посебни установи за вонсемејна грижа гласаат во установата каде што се згрижени, **еден ден пред денот определен за одржување на изборите**, по претходна пријава до одговорното лице на установата каде се згрижени. **Ова гласање го спроведува избирачкиот одбор на чија територија се наоѓа установи за вонсемејна грижа, на 16 октомври.**

**X.12.** Гласањето започнува во 07:00 часот и трае непрекинато до 19:00 часот на денот определен за одржување на изборите.

**X.13.** Полицијата го обезбедува гласачкото место непрекинато почнувајќи од 06:00 часот до 19:00 часот за времетраењето на гласањето, по затворањето на гласачкото место и за време на сумирањето на резултатите и ги отстранува сите неовластени лица од објектот. Полицијата го обезбедува избирачкиот одбор до предавање на записникот и изборниот материјал на општинската изборна комисија односно Изборната комисија на градот Скопје.

**X.14.** ИО се грижи за одржување на редот и мирот на гласачкото место. ИО може да го отстрани секое лице кое го нарушува редот и мирот на гласачкото место. ИО може да побара помош од полицијата за воспоставување ред на гласачкото место. Претседателот или заменикот на претседателот на избирачкиот одбор може да ја повика полицијата во просторијата каде што се гласа доколку има потреба од тоа. Во објектот и просторијата каде што се изведува гласањето и во нејзина близина, ИО во соработка со полицијата е должен да ги отстрани пропагандните материјали. Полицијата по барање на претседателот или заменикот на претседателот на ИО е должна да ги отстрани неовластено присутните лица во објектот и просторијата за гласање, како и неовластено присутните лица од објектот каде што се изведува гласањето во радиус од 100 метра.

**X.15.** ИО може да го прекине гласањето, ако на гласачкото место се наруши редот сé додека тој не се воспостави. Гласањето може да се прекине и во случај на временски непогоди или други вонредни околности. ИО ќе го прекине гласањето ако приодот до гласачкото место не го обезбедува полиција, а за тоа имало потреба или ако таа е повикана и не се одсвала на повикот. Ако гласањето е прекинато подолго од 1 час, гласањето ќе продолжи за онолку време колку што траел прекинот, но не подолго од 3 часа. Причините за прекинот на гласањето и времето за кое гласањето се прекинало се внесуваат во записникот.

**X.16.** Претставниците на подносителите на листите, доколку имаат забелешки на работата на избирачкиот одбор за време на гласањето, можат да укажат на неправилностите, со цел тие да бидат отстранети. Претседателот на ИО е должен на присутните претставници на подносителите на листите, ако имаат забелешки, да им овозможи да бидат евидентирани во записникот и тие да бидат основа во постапката за заштита на избирачкото право. Ако забелешките на претставниците на подносителите на листи не се евидентирани во записникот, тие имаат право да ги достават до општинската изборна комисија во рок од 5 часа по потпишувањето на

записникот.

**X.17.** Акредитираните набљудувачи, доколку имаат забелешки на работата на ИО имаат право да ги евидентираат во дневникот на избирачкото место. Претставниците на подносителите на листите и акредитираните набљудувачи можат од непосредна близина да го следат утврдувањето на идентитетот на избирачот кој пристапува на гласање.

**X.18.** Претседателот, членовите на општинските изборни комисии и избирачките одбори и нивните заменици, како и претставниците на подносителите на листи и набљудувачите за време на гласањето и на местото на гласањето не смеат да носат ознаки или симболи на политичка партија, коалиција или кандидат.

**X.19.** Овластените преставници на подносителите на листи за време на гласањето и на местото на гласањето носат беџ со бројот на избирачкото место за кое се овластени. Избирачкиот одбор може да го отстрани секое лице кое при гласањето користи мобилен телефон или апарат за сликање на гласачкото ливче.

**X.20.** Во 19:00 часот на денот на гласањето гласачките места се затвараат. На избирачите затекнати во објектот каде што се гласа им се овозможува да гласаат.

Гласачкото место на кое гласале сите граѓани запишани во изводот од Избирачкиот список, може да се затвори и пред 19:00 часот, по претходна согласност од надлежната ОИК, но не отпочнува со бројење на гласовите пред 19:00 часот.

**X.21.** Записниците и другиот изборен материјал, ИО ги доставува до ОИК односно Изборната комисија на градот Скопје во рок од 5 часа по завршувањето на гласањето. Изборниот материјал до ОИК го доставува претседателот на ИО во придружба на заинтересирани членови на ИО или претставници на подносителите на листите и претставници од полицијата, ако за тоа има потреба (член 118 став (1) и (4))

**X.22.** При спроведување на локалните избори, ОИК ги пресметува вкупните резултати од гласањето во општината, при што резултатите од гласањето се пресметува врз основа на записниците со сумираните резултати од ИО и целокупниот изборен материјал. ОИК резултатите ги утврдува според бројот на гласовите што ги добиле листите на кандидат/и, одделно врз основа на сумираните резултати од избирачките одбори. (член 37 ставовите (2) т. 15 , (3) и (4) и член 132).

**X.23.** Изборната комисија на Градот Скопје резултатите од гласањето за градоначалник ги утврдува според бројот на гласовите што ги добиле листите на кандидати за градоначалник одделно, врз основа на сумираните резултати добиени од општинските изборни комисии на подрачјето на Градот Скопје. (член 132)

**X.24.** ДИК првичните резултати од изборите добиени по електронски пат ги објавува сукцесивно, а резултатите врз основа на податоците од записниците од ОИК во рок од 12 часа по завршувањето на изборите (член 135 став (1))

**X.25.** ОИК првичните резултати од изборите ги објавува во рок од 7 часа по завршувањето на изборите врз основа на податоците од ИО и ги истакнува на огласна таблица во општината и ги соопштува на јавните гласила (член 136 став (1))

**X.26.** ИКГС првичните резултати од изборите за членови на совет, односно градоначалник ги објавува во рок од 10 часа по завршувањето на изборите врз основа на податоците од општинските изборни комисии за Градот Скопје и ги истакнува на огласна таблица во Градот Скопје и ги соопштува на јавните гласила. (член 136 став (2))

**X.27.** ДИК конечните резултати од изборите ги објавува веднаш, а најдоцна во рок од 24 часа од денот на нивната конечност. Конечните резултати од изборите, ДИК ги објавува за секоја општина поодделно (член 135 став (2)).

**X.28.** Конечните резултати од изборите, ОИК ги објавува веднаш, а најдоцна во рок од 24 часа од денот на нивната конечност (член 136 став (3)).

**X.29.** Во првиот круг од гласањето за градоначалник е избран оној кандидат кој добил мнозинство гласови од избирачите кои гласале, доколку на изборите излегле една третина од вкупниот број на избирачи запишани во изводот од Избирачкиот список за соодветната општина. (член 132 став (1)).

**X.30.** Доколку во првиот круг од гласањето за избор на градоначалник на општината, односно градот Скопје, не излезат една третина од вкупниот број на избирачи запишани во изводот од Избирачкиот список за соодветната општина, односно градот Скопје, се повторува целата изборна постапка за соодветната општина (член 132 став (2)).

**X.31.** Ако за градоначалник е предложен еден кандидат, а во првиот круг на гласање не го добил потребното мнозинство гласови од избирачите кои гласале од член 132 став 1 од Изборниот законик, се повторува целата изборна постапка (член 132 став 4).

## **XI. ВТОР КРУГ ЗА ИЗБОР НА ГРАДОНАЧАЛНИК**

**XI.1.** Ако во првиот круг ниту еден кандидат за градоначалник на општина не го добил потребното мнозинство гласови согласно со членот 132 став 1 од Изборниот законик, во вториот круг се гласа за двајцата кандидати кои во првиот круг добиле

најмногу гласови. Вториот круг на гласање се одржува во рок од 14 дена од денот на завршувањето на првиот круг на гласањето (член 133 ставови (1) и (2)).

**XI..2. При спроведување на вториот изборен круг за избор на градоначалник, соодветно се применуваат роковите од глава X од овој Роковник.**

**XI.3.** Во вториот круг на гласање за градоначалник е избран кандидатот кој добил поголем број гласови (член 133 став (3)).

**XI.4.** Ако и по вториот круг од кои било причини не се изврши избор на градоначалник, изборната комисија во рок од 15 дена од завршувањето на изборите ја известува Владата.

## **XII. ЕВЕНТУАЛНО ПРЕГЛАСУВАЊЕ**

**XII.1.** ДИК со решение ќе го повтори гласањето на гласачките места на кои го поништила гласањето, само ако вкупниот број на запишани избирачи на тие избирачки места на ниво на општината, влијае врз вкупните резултати. Гласањето на овие гласачки места ќе се повтори по 14 дена од денот на гласањето (член 151 ст. (3) и (8)).

**XII.2. При спроведување на евентуално прегласување, соодветно се применуваат роковите од глава X од овој Роковник.**

## **XIII. ЗАШТИТА НА ИЗБИРАЧКОТО ПРАВО**

**XIII.1.** Против решението на ДИК, може да се поднесе тужба до Управниот суд (во понатамошниот текст: УС), во рок од 24 часа од приемот на решението. УС е должен да донесе одлука во рок од 24 часа од приемот на тужбата. Доставување на приговор и тужба по пошта не е дозволено. (член 67 став (5), (6), (7), (8), (10))

**XIII.2.** Постапката за заштита на избирачкото право е итна. Поднесоците (приговорите и жалбите) за заштита на избирачкото право се доставуваат до надлежните органи преку органите кои претходно одлучувале. Приговорите се поднесуваат во писмена форма и содржат: место, време, опис на направената повреда, сторителот и доказите на кои подносителот се повикува; име, презиме и потпис на подносителот на приговорот, односно на овластениот претставник и електронско сандаче за прием на писмена. Приговорите можат да се поднесуваат и на посебни обрасци, пропишани од страна на ДИК, објавени во „Службен весник на Република Северна Македонија“ и на интернет страницата на ДИК. (член 147 ст. (1), (2), (3) и (6)).

**XIII.3.** Доставувањето на приговор и тужба по пошта не е дозволено. Доставувањето на одлуките на ДИК донесени по приговорите за заштита на избирачки права се

врши со јавна објава преку интернет страната на ДИК, а објавата ги содржи: времето на објавата, називот на јавниот орган, името/називот на странката, адреса на живеалиштето/седиште на подносителот на листа, бројот на предметот, краток приказ на основата на предметот и поука за правен лек. Доколку поинаку не е уредено со Изборниот законик, одлуката се смета доставена во рок од 5 часа по нејзиното објавување на интернет страната на ДИК. Објавата содржи поука за странката и сите други лица кои имаат правен интерес, дека таквиот начин на доставување се смета за уредна достава и дека негативните последици сами ги сносат. (член 147 ст. (4) и (5)).

**XIII.4.** Доколку во постапката за одлучување по приговор се утврди или дознае за друга повреда на избирачко право на избирач или повреда на избирачко право на подносител на листа, ДИК може да поведе постапка за заштита на избирачко право по службена должност. ДИК донесува одлука за поведување постапка за заштита на избирачко право по службена должност на предлог на член на Комисијата, во кој дава образложение на основот и наводите за водење на постапката (член 147 ст. (8) и (9)).

**XIII.5.** Државната изборна комисија, на барање на член на комисијата задолжително врши увид во целокупниот избирачки материјал во Избирачкото место каде што гласањето се спровело на начин предвиден во членот 108-а став (6) од Изборниот законик, само доколку на тој начин гласале: 5% од запишаните избирачи во избирачкиот список во Избирачките места до 200 гласачи, 3% од запишаните избирачи во избирачкиот список во Избирачките места од 201 до 500 гласачи и 2% од запишаните избирачи во избирачкиот список во Избирачките места над 500 гласачи.

За гласачите кои гласале на начин предвиден во членот 108-а став (6) од Законикот и чиј што број го надминува процентот предвиден во член 147 став (10) од Изборниот законик, Државната изборна комисија на барање на член на комисијата, задолжително врши споредување на нивните отпечатоци од прсти со отпечатоците од прсти на сите останати гласачи кои гласале на начин предвиден во член 108-а став (6) од Законикот и со отпечатоците од прсти на останатите гласачи во електронскиот избирачки список на ниво на државата. Споредувањето на отпечатоците од прсти предвидено во став (11) на овој член, Државната изборна комисија го врши со прибавување на посебен извештај од техничката опрема (член 147 ст. (10), (11) и (12)).

**XIII.6.** Одлуките на Управниот суд се правосилни и против нив не може да се изјави жалба или друг вид на правна заштита, освен во случаи определени со овој Законик (член 147 ст. (13)).

**XIII.7.** ДИК по поднесени приговори одлучува со решение со кое приговорот може да го отфрли, одбие или усвои. Решението со кое се одлучува мора да биде образложено по однос на сите наводи од приговорот.

**XIII.8.** Приговорот се отфрла доколку е ненавремен, недозволен, неуредно поднесен, поднесен од неовластен подносител.

**XIII.9.** Решението со кое приговорот се отфрла се носи во рок од 24 часа.

**XIII.10.** Секој подносител на листа на кандидати во постапката за гласање, сумирање и утврдување на резултатите од гласањето може да поднесе приговор до ДИК. Приговорот на постапката за гласање се поднесува во рок од 48 часа по завршувањето на гласањето, а приговорот на постапката за сумирање и утврдување на резултатите се поднесува во рок од 48 часа од објавување на првичните резултати.

**XIII.11.** ДИК е должна да ги утврди фактите и околностите што се од значење за одлучување по приговорот доколку тоа може да го направи по потреба и преку изведување докази како што се: исправи, сведочења на сведоци, изјави на странките, вештачење, увид во гласачкиот материјал и други докази. ДИК е должна во рок од 72 часа по приемот на приговорот да донесе одлука. Одлуката од ставот (3) на овој член се доставуваат во електронско сандаче за прием на писмена и одлуката се смета за доставена во рок од пет часа од доставувањето во електронското сандаче. Против одлуката на ДИК, подносителот на приговорот по кој одлучувала ДИК може да поднесе тужба до УС во рок од 24 часа од приемот на решението. Тужбата до УС подносителот ја заснова на основот и врз наводите истакнати во приговорот по кој е донесена првостепената одлука.

**XIII.12.** Секој избирач на кого му е повредено личното избирачко право во постапката на спроведување на гласањето може да поднесе приговор до ОИК во рок од 12 часа.

Секој избирач на кого му е повредено личното избирачко право во постапката за спроведување на гласањето во странство може да поднесе приговор до ДИК во рок од 24 часа преку електронска пошта, лично или преку овластен претставник согласно член 147 став (7) од Изборниот законик.

Првостепениот орган е должен во рок од 2 часа по приемот на приговорот да донесе одлука.

Против одлуката на првостепениот орган, односно ДИК може да се поднесе тужба до Управниот Суд, во рок од 12 часа по приемот на решението.

Управниот суд е должен да постапи по тужба во рок од 2 часа по нејзиниот прием.

**XIII.13.** Секој избирач на кого му е повредено лично избирачкото право во секоја фаза од изборниот процес, може да поднесе приговор до ДИК, непосредно или преку ОИК, во рок од 48 часа.

Секој избирач на кого му е повредено лично избирачкото право во странство во секоја фаза на изборниот процес, може да поднесе приговор до ДИК во рок од 48 часа од денот на повредата, по електронска или брза пошта, а времето на поднесување на приговорот се смета од времето на предавањето на пратката.

Првостепениот орган е должен во рок од 4 часа по приемот на приговорот да донесе одлука.

Против одлуката на ДИК може да се поднесе тужба до УС, во рок од 48 часа по приемот на решението.

**XIII.14.** УС по тужбите од членовите 148, 149 и 149-а на Изборниот законик, расправа и одлучува во совет од петмина судии избрани по пат на ждрепка, на јавна седница за која ја информира јавноста и овластените претставници по чии тужби се одлучува.

УС е должен да донесе одлука во роковите предвидени со Изборниот законик по приемот на тужбата. По завршувањето на јавната расправа УС е должен во рок од 2 часа јавно да ја соопшти изреката на одлуката. Судот е должен да ја објави одлуката на својата веб страница во рок од 24 часа од моментот на објавувањето на изреката. Објавените одлуки ќе го содржат и начинот на гласање на секој судија поединечно.

**XIII.15.** УС може да ја потврди или преиначи одлуката. Одлуките по приговор и тужбата со самото донесување се објавуваат на интернет страницата на УС, ДИК, градската изборна комисија и општинската изборна комисија и на друг соодветен начин.

**XIII.16.** ДИК по службена должност, или по поднесен приговор, со решение го поништува гласањето на гласачкото место во случаите од член 151 став (1) алинеи 1, 2, 3, 4, 5, 6 и 7 од Изборниот законик. ДИК во случаите од членот 151 ст. (2) алинеи 1, 2, 5, 6 и 7 од Законикот, при одлучување по приговори ако фактите на кои се упатува во нив се внесени во записникот, е должна да изврши увид во целокупниот изборен материјал.

ДИК со решение ќе го повтори гласањето на гласачките места каде што гласањето е поништено, само ако вкупниот број на запишани избирачи на тие избирачки места на ниво на изборна единица, град, односно општина влијае врз вкупните резултати.

Против решението од член 151 ставови (1) и (2) може, во рок од 24 часа од приемот на решението, да се поднесе тужба до УС преку ДИК. Одлуката на ДИК со која е поништено гласање на гласачко место се објавува на интернет страната на ДИК и веднаш се доставува до секој подносител на листа на изборите.

Против одлуката на ДИК со која е поништено гласање на гласачко место, тужба до УС може да поднесе секој подносител на листа кој има правен интерес во рок од 24 од приемот на решението. УС е должен да постапи по тужба во рок од 72 часа по нејзиниот прием. Гласањето на гласачкото место кое е поништено ќе се повтори по 14 дена од денот на гласањето. (член 151).

**XIII.17.** Во случај на поднесен приговор за непочитување на одредбите од членовите 8-а и 8-б од Изборниот законик, ДКСК е должна на јавна седница да ги испита наводите и да постапи по поднесениот приговор во рок не подолг од пет дена од денот на поднесувањето на приговорот. ДКСК одлучува по приговорите од член 74 ст. 1 од Изборниот законик на јавна седница и своите одлуки во рок од 24 часа ги

објавува на својата веб страница. На седницата може да присуствува и подносителот на приговорот. Против одлуката на ДКСК подносителот на приговорот има право на тужба до УС во рок од 24 часа од приемот на одлуката. УС е должен да донесе одлука во рок од 48 часа од приемот на тужбата. (член 74)

**XIII.18.** Во случај на поднесен приговор за непочитување на одредбите за финансирање на изборната кампања од овој законик, ДКСК е должна да ги испита наводите и да одлучи по поднесениот приговор во рок од 5 дена по поднесување на приговорот. ДКСК приговорот го доставува до лицето против кое е поднесен, во рок од 24 часа од приемот на приговорот. Против одлуката на ДИК, дозволена е тужба до УС во рок од 24 часа од приемот на одлуката. УС е должен да донесе одлука во рок од 48 часа по приемот на тужбата (член 74-а).

## **XIV. ОПШТИ ОДРЕДБИ**

**XIV.1.** При спроведување на изборите, Собранието, Министерството за правда, Министерството за внатрешни работи, Министерство за информатичко општество и администрација, Министерство за труд и социјална политика, Државниот завод за статистика и Службата за општи и заеднички работи на Владата и нивните подрачни единици како и општините и градот Скопје, се должни на органите за спроведување на изборите да им обезбедат технички, просторни и други услови за работа. За вршење на работите од ставот (1) на овој член, на органите им се обезбедуваат средства од Буџетот на Република Македонија. (член 25)

**XIV.2.** ДИК, ДЗР и ДКСК склучуваат Меморандум за соработка во врска со спроведувањето на одредбите за финансирањето на изборната кампања за размена на информации за утврдени неправилности во врска со доставените финансиски извештаи и мерките превземени од нивна страна спрема субјектот кој е предмет на надзор (член 85 став 8).

## **XV. ЗАВРШНА ОДРЕДБА**

**XV.** Овој Ревидиран роковник стапува во сила со денот на неговото донесување и веднаш се објавува на интернет страницата на Државната изборна комисија: <http://www.sec.mk>.

**Број 11 – 1537 / 3  
17.06.2021 година  
СКОПЈЕ**

**ДРЖАВНА ИЗБОРНА КОМИСИЈА  
ПРЕТСЕДАТЕЛ  
Проф. Д-р Александар Даштевски**